



[www.oljan.fo](http://www.oljan.fo)

Jan Müller

19 - 01 - 2012

## Cairn sett kós móti Falklandsoyggjunum

Tað var skotska oljufelagið Cairn Energy, sum nakað herfyri setti gongd á oljuleitingina í Grønlandi. Nú ljóðar, at felagið eisini hevur áhuga fyri at vera við til at byggja út oljufund heilt har suðuri í Atlantshavinum, við Falklandsoyggjarnar. Keypa Rockhopper Skotska oljufelagið Cairn Energy hevur í hyggju at keypa partar av oljufelagnum Rockhopper Exploration, sum er lokomotivið, tá tað snýr seg um at leita eftir olju í suðuratlantshavi, við Falklandsoyggjarnar. Tað hevur eisini ljóðað, at Cairn móguliga fer at keypa upp alt Rockhopper. Herfyri lat felagið upp sokallað datarúm, har onnur oljufeløg kunnu síggja úrslitini av boringum við Falklandsoyggjarnar. Hetta er vanlig mannagongd, tá eitt oljufelag, sum ber ein stóran váða einsamalt, ynskir at fáa onnur feløg við í víðari leiting og móguliga framleiðslu. Í hesum førinum arbeiðir Rockhopper við eini útbyggingarætlan fyri stóra fundið tað hevur gjørt við Falklandsoyggjarnar. Tað er áhugavert at leggja til merkis, at tað nettupp er Cairn, sum hevur brúkt einar sjei milliardir krónur til leiting í norðuratlantshavi, í Grønlandi. Boripallurin, sum varð brúktur til at bora fyri Cairn í Grønlandi, nevniliga Leiv Eiriksson, fer í næstum undir at bora við Falklandsoyggjarnar. Stórt fund Sunday Times skrivar, at úrslitini av boringum við Falklandsoyggjarnar eru so mikið góð, at Rockhopper er farið at leita eftir partnarum at vera við til at útbyggja fyrsta lönandi oljufundið har. Tað ljóðar, at eini 8 feløg, sum hava verið í datarúminum og sæð boriúrslitini, eru áhugað í at keypa part av loyvinum hjá Rockhopper. Og her skal Cairn so vera eitt teirra, men tíðindini vilja eisini vera við, at felagið móguliga eisini umhugsar at keypa upp alt Rockhopper, sum tað er. Lönandi fundið, sum Rockhopper hevur gjørt við Falklandsoyggjarnar, verður nevnt Sea Lion og er mett at goyma 600 til 1,2 milliardir tunnur av olju. Tað eru so eisini gjørd onnur fund nærhendis. Tað verður mett at kosta einar 10 milliardir krónur at byggja út

Sea Lion, so tað kann fara undir framleiðslu í 2016. At Cairn er so mikið væl fyri, at tað kann gera íløgur í leiting í nýggjum økjum sum í Grønlandi og Falklandsoyggjunum kemst av, at felagið hevur gjørt tað sera gott í India. Herfyri seldi felagið ein part av sínum ognum í India við stórum vinningi. Tað er tó ikki bara sum at siga tað at gera íløgur á so fjarskotnari leið. Fer framleiðsla í gongd, so skal alt tilfar flytast teir 8000 fjórðingarnar úr Europa til Falklandsoyggjarnar. Fleiri av londunum nærhendis hava stongt sínar havnir fyri øll skipum, sum eru við at leita eftir olju við Falklandsoyggjar fyri at stuða krøvunum hjá Argentina um rættin til oyggjarnar. 2. apríl í ár eru 30 ár síðani Argentina og Bretland fóru í kríggj um rættin til oyggjarnar. Íbúgvararnir har vilja hoyra til Bretland men Argentina sigur seg hava rætt til oyggjarnar. Fyri 20 árum síðani fór Shell undir at bora har uttan úrslit. Tá var oljuprísurin 10 dollarar fyri tunnuna og tí útilokaði leiting har seg sjálv. Síðani hava fleiri onnur oljufeløg tikið stig til leiting og hava funnið stórar goymslur av olju. Við einjum oljuprísni uppá 100 dollarar er tað tí sera attraktivt at fara eftir oljuni. Men til at kunna fara undir stórar útbyggingar krevst peningur, og tað er her m.a. Cairn kemur inn í myndina, tó at umboð fyri Cairn ongar viðmerkingar hava til tíðindini. Herfyri frættist, at Cairn ætlar at selja partar av sínum loyvum í Grønlandi. Tað kann tí vera hugsandi, at Cairn hevur í hyggju at spjaða sín váða við at gera íløgur báðumegin Atlantshavið. Tað hevur eisini ljóðað, at okkurt felag, sum hevur leitiloyvi í Føroyum, hevur havt samband við Cairn um at leggja leiðina henda vegin eisini. Men tað gav ikki tað væntaða úrslitið. Nú hevur Cairn so eftir øllum at døma sett kósina suður í Atlantshav ístaðin. Um tað merkir, at felagið er við at giera niður ella heilt sleppa út úr Grønlandi kann man so bert gita um.